

مطبوعات

امام اعظم اور علم الحدیث | مؤلفہ مولانا محمد علی صاحب کاندھلوی، صدر دارالعلوم شہابییہ، رنگپورہ روڈ، سیانکوٹ شہر۔ ضخامت ۸۰ صفحات۔ قیمت پندرہ روپے۔

یہ ایک سنجیدہ تحقیقی کتاب ہے جس کی تالیف و ترتیب میں خاصی محنت سے کام لیا گیا ہے۔ بعض اوقات امام ابوحنیفہؒ کے خلاف قلیل الحدیث ہونے یا حدیث سے بے اعتنائی برتنے کا بے جا الزام لگا دیا جاتا ہے۔ اس تالیف کا اصل مقصد اسی الزام کا ابطال ہے، لیکن موضوع سے تعلق و مناسبت رکھنے والے متعدد دیگر مباحث ایسے ہیں جن پر اس کتاب میں تفصیلی کلام کیا گیا ہے، یہ مباحث اصولی بھی ہیں اور فرعی بھی۔

آغاز کتاب میں حدیث و سنت اور اس کی تدوین و محافظت پر ضروری بحث کے بعد امام ابوحنیفہ کے طلب علم و اخذ حدیث اور آپ کے شیوخ و اساتذہ کے حالات بیان کیے گئے ہیں۔ اسی سلسلے میں کتاب الآثار، دوسری صدی کے دیگر مصنفات و مسانید اور تیسری صدی کی کتب حدیث بالخصوص صحاح ستہ کا تعارف کرایا گیا ہے۔ اس کے بعد حدیث کے تحمل و روایت، رد و قبول اور جرح و تعدیل کے وہ اصول و شرائط بیان ہوئے ہیں جو امام صاحب کے پیش نظر رہے ہیں۔ کتاب کا یہی حصہ اہم ترین ہے جس میں محدثان اور فقہانہ نقطہ نظر کا تقابل کیا گیا ہے اور یہ بہت عمدہ اور مفید مباحث پر مشتمل ہے۔ اور آخر کتاب میں امام صاحب کے قلمذہ، خاص طور پر ایسے شاگردوں کا تذکرہ ہے جو اپنی جگہ پر حدیث و فقہ کے امام شمار کیے گئے ہیں۔

اس تصنیف میں جیسا کہ ظاہر ہے، بعض غلط فہمیوں کی تردید ضروری تھی اور بعض اختلافی بحثوں کا آنا بھی ناگزیر تھا۔ لیکن اس میں جو بات بھی کہی گئی ہے۔ متین لب و لہجہ اور مدلل انداز میں کہی گئی ہے، مناظرانہ

رنگ کہیں بھی پیدا نہیں ہونے پایا۔ ہر صفحے پر کم و بیش دو چار ہولے اقباب کتب کے درج میں جدید مسلوب تالیف کے مطابق آخر میں اسماء و اعلام اور ماخذ و عناوین کے مفصل اشاریے موجود ہیں۔ کتاب کے اندر جا بجا اہم مذکور شخصیتوں کے تراجم حواشی میں دے دیے ہیں۔ کہیں کہیں کتابت کی ایک آدھ غلطی نظر آئی، مثلاً ۶۸۲ پر "مبول" کرکھانے پینے سے روزہ ٹوٹنے کا فیصلہ ابوحنیفہ نے اسی بنا پر کیا ہے "یہاں ٹوٹنے سے پہلے نہ" کا لفظ چھوٹ گیا ہے۔ ہمیشیت مجموعی کتابت، کاغذ، بلاغت ہر شے اچھی اور صاف سُھری ہے۔ امید ہے کہ یہ کتاب علمی و دینی حلقوں میں کما حقہ اتقادات اور پذیرائی حاصل کرے گی۔

حیات محمد صلی اللہ علیہ وسلم | تالیف: محمد حسین ہیکل، سابق وزیر تعلیم حکومت مصر۔ ترجمہ: مولانا ابوبکیلی امام خان نوشہروی مرحوم۔ شائع کردہ: ادارہ ثقافت اسلامیہ، کلب روڈ، لاہور۔ قیمت: ۲۲ روپے پچاس پیسے۔ صفحات ۶۵۳۔

نبی اکرم صلی اللہ علیہ وسلم کی سیرت پاکت ہر دور میں جتنی کتب تصنیف ہوئی ہیں، ان میں زیر تبصرہ کتاب ایک قابل قدر اضافہ ہے۔ اس کتاب کی ترتیب و تدوین میں فاضل مصنف کے پیش نظر چونکہ حضور کی ذات اقدس کے بارے میں سبھی مصنفین کی پھیلائی ہوئی غلط فہمیوں کا ازالہ ہے، اس لیے انہوں نے ان مقامات پر بڑی شرح و بسط سے بحث کی ہے جو ان معاندین کے اعتراضات کا ہدف ہیں۔ اس نقطہ نظر سے اگر دیکھا جائے تو یہ کوشش بڑی کامیاب ہے۔ پھر مصنف نے کتاب کے لیے مواد تلاش کرنے میں بھی بڑی محنت اور عرقریزی کی ہے اور ہر بات کو چھان پھٹک کر قبول کیا ہے۔ لیکن اس کتاب میں دو ایک باتیں ایسی بھی ہیں جو قابل غور ہیں۔ ایک تو فاضل مصنف کے نقطہ نظر میں مرغوبیت کا رنگ نظر آتا ہے۔ خصوصاً ان مباحث میں جن پر اہل مغرب نے دے دے کی ہے۔ فاضل مصنف نے ان مقامات پر سیر حاصل بحث کر کے الزامات کو دور کرنے کی کوشش تو کی ہے لیکن ان کا موقف کئی ایک جگہوں پر معذرت خواہانہ ہو گیا ہے۔ دوسرے حضور کے معجزات کو قریب قریب نظر انداز کیا گیا ہے اور تیسرے جن جن کتب سے رجوع کیا گیا ہے آخر میں ان کے نام درج کر دیے گئے مگر حاشیہ میں ان کی پوری طرح صراحت نہ ہونے کی وجہ سے بعض اوقات

اچھی خاصی دقت پیش آتی ہے۔ ان خامیوں کے باوجود یہ کتاب بڑی قابل قدر ہے۔ مولانا ابو یحییٰ امام غلنے بڑی محنت سے اسے اردو کے قالب میں ڈھالا ہے اور ادارہ ثقافت اسلامیہ نے اسے بڑے اہتمام کے ساتھ ٹائپ میں شائع کیا ہے۔

بقیہ اشارات

حکمران بھی اس کے مرتبہ و مقام اور اس کی ساکھ سے پوری طرح واقف ہوتے ہیں۔ لیکن دونوں مطلب برابری کی خاطر اسے اہمیت دیتے ہیں۔ عوام اس کی طرف اس لیے رجوع کرتے ہیں کہ یہ حکومت سے ان کے بعض ناجائز کام نکلوا لینے میں ان کی مدد کرتا ہے۔ اور حکمران بوقت ضرورت اس سے اپنی حمایت حاصل کرتے ہیں۔ یہ طبقہ کبھی کسی معاملے میں غفلت نہیں ہوتا۔ اور اس کی وفاداریاں کبھی کسی کے ساتھ وابستہ نہیں رہیں۔ آزادی سے پہلے جب انگریز اور اس کی بنائی ہوئی سیاسی جتنے بندیوں کا غلبہ تھا۔ یہ طبقہ ان کے ساتھ باغیر ملکی اقتدار رخصت ہونے سے پہلے جب مسلم لیگ برسرِ اقتدار آتی نظر آئی تو یہ اس کی صفوں میں اکٹھا۔ پھر جب مسلم لیگ کے ہاتھ سے زمامِ کار نکل گئی تو جس جس کی طرف اقتدار منتقل ہوتا رہا، یہ طبقہ بھی اس کا حاشیہ بولتا بنتا چلا گیا۔ اور اب یہ کنونشن لیگ کی عقیدت کا قلابہ اپنی گردن میں ڈالے ہوئے ہے۔ کسی جماعت یا فرد کے ساتھ یہ کتنا غفلت ہے اس کا اندازہ صرف اس ایک بات سے لگایا جاسکتا ہے کہ سکندر مرزا کے دورِ اقتدار میں جو لوگ ری پبلکن پارٹی کی محبت کا دم بھر رہے تھے، صدر محمد ایوب خاں کے برسرِ اقتدار آتے ہی انہوں نے اس سے آنکھیں پھیر لیں اور اس پارٹی کی لاش بے گور و کفن ہی پڑی رہ گئی۔ آج تک کسی نے اس غریب کی تمہیز و تکفین بھی نہ کی۔ اس طبقہ کے افراد جس مظننے کے ساتھ موجودہ حکمرانوں کے حق میں صبح و شام جو بیان دے رہے ہیں وہ کوئی نئی چیز نہیں ہے۔ عوام کے کان ان سے مانوس ہی نہیں بلکہ انہیں سن سن کر پک گئے ہیں۔ صرف مجددوں کے نام بدلتے رہتے ہیں۔ مدح و ستائش کے الفاظ میں